

# Il-Mużika fil-Festa Maltija (VII): Il-Marc Militari



Mro Manoel Pirotta

DNESM (Lyon) [M.A.] Dip CNR (Lyon) [B.A. (Hons.)]

Hon VCM LFIBA CT, FVCM (Hons.) FTCL FLCM FNCM LTCL LMusLCM LMusTCL (Comp.) Čert. (Qarrej tal-Provi) [Melit.]

Fir-repertorju bandistiku, dari hafna aktar mil-lum, kienu jeżistu marči ta' tipi differenti li harġu mill-pinna ta' surmastrijiet Maltin, jew surmastrijiet barranin li mexxew uħud mill-baned qodma Maltin, li kienu jindaqqu waqt il-festi. Fost dawn insibu l-marc militari – preċedessur tal-marči brijużi Maltin kif nafuhom illum. Jerġa' barra minn Malta, il-marč bhala ġeneru mużikali hareġ mill-militar fejn s-soltu jindaqq minn banda waqt l-immarċjar.

Iżda, kif se naraw, jeżistu marči militari oħrajn fir-repertorju klassiku, fosthom tlieta ta' Schubert u iehor ta' Saint-Saëns, b'dan tal-aħhar jiffirma parti minn xogħol ikbar deskrittiv. F'dal-artiklu wkoll, ma jonqosx illi nitkellmu f'tit dwar ix-xogħlijiet bandistiċi tant magħrufin ta' John Philip Sousa – ir-re tal-marči militari.

Il-Marči Militari: Il-marči brijużi Maltin kif nafuhom jindaqqu fil-festi tagħna mhux minn dejjem kienu. Qabilhom kien hemm daww mill-militari fejn kompożituri Maltin kienu jimxu fuq il-mudell ta' daww imdaqqa mir-riġmenti tan-Navy Ingliża stazzjonati f'pajjiżna meta konna kolonja tal-Imperu Ingliż. Biex nieħdu eżempju, fost il-hafna surmastrijiet Maltin ta' dik l-epoka nsibu lil Mro Antonio Miruzzi (1867-1944) li kien jidderieġi hafna baned u kkompona għexieren shah ta' b'ċeġje mużikali f'kull forma possibbli.

Minn kitba ta' Joseph Mifsud Matreza' nsiru nafu li hafna mill-funerali ta' sultadi morda u feruti mill-Gallipoli u d-Dardannelli – li kienu jmutu f'wieħed mill-hafna sptarjiet militari li kien hawn mxerrdin ma' Malta fi żmien l-ewwel gwerra dinjija – kienu jiġu akkumpanjati mill-baned militari bid-daq kiebi ta' marči saċ-ċimiterju Ta' Braxja, limiti tal-Ħamrun. Dax-xeni ta' niket kienu jispiraw lil das-surmast biex jikteb marči funebri.

Iżda l-istess baned militari Ingliżi kienu jiġu mistiedna wkoll biex iferru lin-nies fil-festa Maltija bid-daq ta' marči militari. Is-

1 'Maestro Antonio Miruzzi' – Ktieb tal-festa San Gejtanu 1994, pp. 235-247 (Soċjetà Mużikali 'San Gużep, il-Ħamrun).



Franz Schubert – l-awtur ta' tliet marči militari

surmastrijiet Maltin għoġbithom l-idea u thajru jiktbu f'dal-istil ferriehi. Ġara li biż-żmien il-marč militari beda jitransforma u jadatta ruhu skont il-hila u t-temperament ta' min jiktbu biex illum għandna dak brijuż.

Kellek imbagħad surmastrijiet Maltin u oħrajn barranin li kienu jidderieġi diversi baned *On Her Majesty's Navy*, bhalma huma *Ceres* u *Calypso*. Fost dawn insibu lil Mro Luigi di Mauro (1882-1942), Kataniż, li kellu l-banda 'Leone' tal-Belt Victoria f'Għawdex. Oħrajn kienu jmexxu baned militari Maltin jew barranin. Mro George Hendren (1885-1922), imwieled l-Imdina, l-ewwel lahaq surmast-direttur tal-ewwel battaljun tal-banda militari tal-milizzja Maltija u mbagħad, wara li ntbagħat Londra biex iżid jitharreg fl-arti, sar *Bandmaster* tal-Artillerija Maltija f'flok Mro Manwel Bartoli (1852-1932) li kien irtira.

Dan tal-aħhar ukoll kien mar Londra biex jistudja, u wara li għamel eżami, kiseb il-post ta' *Bandmaster* fir-riġment tar-Royal Malta Artillery (RMA). *Bandmaster* iehor kien Mro Giuseppe Malfiggiani Wolgenchaffer (1828-1893) li kien responsabbli mis-*Second Battalion of the Eighth (King's) Regiment* kemm damet stazzjonata hawn Malta.

Fost il-hafna surmastrijiet tat-tieni nofs tas-seklu dsatax li kitbu marči militari għall-baned Maltin insibu tnejn ta' Mro Vincenzo Carabott (1844-1914): *Archimede* u *Calypso*. Das-surmast kien surmast-direttur ta' għadd ta' baned, *maestro di cappella*, vjolinist u kompożitur ta'



Camille Saint Saens

b'ċeġje sagri u bandistiċi. L-Isqalli Mro Giovanni Giumarra (1861-1936), li nġieb Malta biex jidderieġi l-banda 'San Lawrenz' tal-Birgu u l-'Leone' t'Għawdex, ukoll kiteb ruħxmata marči militari. Il-lista li jtina Grazio Anton Grech<sup>2</sup> tinkludi dawn li ġejjin: *Poesia della Vita*, *Dragoni Savioa*, *Omaggio a Città Vittoria*, *Melita*, *I Volentieri d'Africa*, *Carezze Estive*, *Santa Maria Assunta*, *San Lorenzo*, *24 Maggio 1915*, *Festività*, *Little Baby*, *Fauste Nozze*, *Democrazia* u *Agli Ero* del 1565.


Il-lista fiha wkoll *Canti Vesuviani*, li għandu aktar minn marč Naplitan, u *Royal Family*, li minn ismu jixhed li huwa tat-tip imperjali. Mro Orlando Crescimanno (1861-1923), Senglean ta' nisel Taljan u surmast tal-baned, tana żewġ marči militari: *Unione* u *Jolonda*, filwaqt li l-Għawdxi Mro Anton Aquilina (1864-1950) tana tal-anqas *Marcia Militare* wieħed li ma jġibx isem. Lil Mro Lorenzo Gonzi (1887-1934), Girbi, ukoll insibulu l-marč militari *Avanti Maltese*. Hemm imbagħad tnejn oħrajn ta' Mro Mikiel Farrugia (1898-1969), Għawdx iehor mill-Belt Victoria, bl-isem ta' *San Giorgio* u *Santa Marija*.

L-aħhar wieħed fil-lista ta' surmastrijiet imwiela lejn l-aħhar tas-seklu dsatax huwa Mro Willie Attard (1899-1970) mill-Ħamrun, surmast-direttur ta' għadd ta' baned. Tiegħu nsibu l-*marcia militare* 'Maria' per banda (1929) għall-banda Gużepina Ħamruniża li huwa

2 Grech, Grazio Anton: 'Erbatax-il Profil ta' Mużiċisti Għawdxin, Maltin u Barranin (Għawdex, 1998)



John Philip Sousa



Il-faċċata tal-partitura tal-marč Maria ta' Wille Attard

ddedika lill-gharusa tiegħu Maria Cachia, Sengleana – dik li mbagħad saret martu u minnha kellu sitt ulied. Dan kien l-ewwel marč mill-pinna tiegħu mindu kien lahaq surmast tal-banda msemmija f'Ottubru 1928. Il-marč iġib id-data tat-13 t'April 1929. Marč militari iehor minn tiegħu huwa *Our Victory*, datat it-3 t'April 1944.

Fir-repertorju klassiku wkoll insibu xi marči militari famużi mill-pinna ta' kompożituri ċelebri, fosthom tlieta ta' Franz Schubert (1797-1828) u iehor ta' Camille Saint-Saëns (1835-1921).

*Trois Marches Militaires* Op. 51, D. 733: Dat-tliet marči militari nkitbu minn Franz Schubert (1797-1828) – kompożitur Awstrijak magħruf hafna għall-kanzunetti klassiċi tiegħu ta' 'l fuq minn 600 waħda – meta hu kien residenti fid-dar saffija tal-Konti Johann Karl Esterházy f'Zseliz, l-Ungerija, fejn kien jgħalliem il-pjanu liż-żewġt ibniet tiegħu.

Dat-tliet marči militari għall-pjanu għal erba' idejn u xogħlijiet oħra simili nkitbu proprju biex

# Il-marċ trijonfali

● ikompli minn paġna 16

fuqhom setghu jitghallmu dal-istrument. Izda għall-kuntrarju tal-marċi kif nafuhom ahna, it-tlieta ta' Schubert għandhom forma ternarja, bit-triju jidhol bejnet iż-żewġ taqsimiet ta' barra, magħmulin mill-istess materjal. L-aktar magħruf fosthom huwa l-ewwel marċ in Re maġġuri, immarkat *Allegro vivace*, mogħni bl-isbah melodija possibbli li qatt haġġet mill-pinna romantika tiegħu. It-tnejn l-oħra għandhom tonalità differenti: in Sol maġġuri (*Allegro molto moderato*) u in Mib maġġuri (*Allegro moderato*) rispettivament.

*Marche Militaire Française*: Dal-marċ militari għall-orkestra ta' Camille Saint-Saëns (1835-1921) – kompożitur Franċiż tal-era Romantika – jiffirma parti mill-*Suite Algérienne* Op. 60 (1879) li fiha erba' movimenti programmatiċi, bil-marċ militari Franċiż jiġi l-aħhar wiehed u l-aktar favorit fosthom. Ix-xogħol kitbu fi żmien meta kienet għaddejja l-gwerra Franko-Prussjana (1870-1), bl-ewwel tliet movimenti ispirati minn xeni tipiċi Alġerini – il-pajjiż li hu kien tant iħobb u żar kemm-il darba. Izda, fil-każ tar-raba' moviment, Saint-Saëns ġie ispirat mill-armata Franċiża. Bis-suċċess li nkiseb minn dax-xogħol, huwa, flimkien ma' Romain Bussine (1830-1899) – kantant, għalliem tal-vuċi, traduttur u poeta Franċiż – waqqfu l-famuża Soċjetà Nazzjonali tal-Mużika bl-għan li jippromwovu xogħlijiet Franċiżi ta' xehta orkestrali u *da camera*.

Mill-banda l-oħra nqisu lil John Philip Sousa (1854-1932) bħala r-re tal-marċi militari peress li kiteb mhux anqas minn 136 wiehed mill-1873 'il quddiem. [Hawn Malta, surmastrijiet bħalma huma l-Maġġur Anthony Aquilina (1906-85) u Mro Vincenzo Ciappara (1890-1979) huma magħduda bħala rejiet tal-marċi Maltin mad-dilettanti tal-mużika bandistika.] Uħud mill-marċi tiegħu, Sousa, li kien kompożitur u surmast Amerikan tal-epoka Romantika tardiva, hadhom minn xogħlijiet oħrajn tiegħu, fosthom melodiji u operetti.

Fost l-aktar marċi militari magħrufin li hemm fir-repertorju vast tiegħu insibu *The Stars and Stripes Forever* (1896) – li huwa l-marċ nazzjonali tal-Istati Uniti; *U.S. Field Artillery* (1917) – il-marċ uffiċjal tal-armata Amerikana; *Semper Fidelis* (1888) – li sar fuq talba tal-President Chester A. Arthur (1829-86) innifsu biex ikun l-innu personali tal-President Amerikan; *The Washington Post* (1889) – fl-okkażjoni ċerimonjali tal-premjazzjoni ta' konkors letterarju mniedi minn *The Washington Post*.

Il-marċ indaqq għall-ewwel darba fil-preżenza tal-President Benjamin Harrison (1833-1901); *The Liberty Bell* (1893) – għall-bidu, il-mużika tiegħu nkitbet bħala operetta fuq talba tal-attur Amerikan Francis Wilson (1854-1935), imma aktar tard Sousa dawru f'marċ. L-isem tiegħu huwa ispirat mill-kxif ta' pittura tal-*Liberty Bell* f'Chicago li tissimbolizza l-indipendenza Amerikana; *Hands Across the Sea* (1899) – aktarx ispirat minn inċident li sehħ fil-gwerra Franco-Amerikana. Indaqq għall-ewwel darba fl-akkademja mużikali ta' Philadelphia.